

ጴጥሮስ ወጳውሎስ

“ሰላም እብል ክልኤተ ብርሃናተ፤ በዓውደ ንጉሥ ኔሮን እለ ፈጸሙ ፍጹተ፤ ጳውሎስ ወጳጥሮስ እንዘ ይጸውሩ ጸበርተ፤ አሓዱ በመስቀል ተሰቅለ ቍልቍሊተ፤ ወአሓዱ ተመትረ ክሣዶ ክብርተ”።

ንባባት: 2 ጥሜ 4:6-18፤ 2ጴጥ 1:12-19፤ ግ.ሐ. 12:-12፤ ማቴ 16:13-19

ስብከት:

1. ወበኅቤየስ ፈድፋደ ክቡራን አዕርክቲክ እግዚአ፤ ወደድፈደ ጸንፀ እምቀደምቶሙ እኚቆሙ ወእምኖፃ ይበዝኑ” መዝ 139:17-18።
2. ድምፃም ናብ ኩላ ምድሪ፤ ቃላቶም ድማ ኸሳብ ኩላ ዓለም በጽሐ። መዝ 19:4

ሎሚ ፍሉይ ሓደ ካብ ብዓላት ቤተ ክርስቲያን ነብዕል አሎና። ናይ ክልተ ብአዕማድ ቤተ ክርስቲያን ዝፍለጡ ጴጥሮስን ጳውሎስን። አብዞም ክልተ ሓዋርያት ምጃም መንግስቲ አምላኽን ንተልእኮ ክርስቶስ አብ ኩሉ ዓለም ኩብጽሑ ብምሉእ ተወፋይነት ዝፈጸሙ ኢና እንርኢ። ጴጥሮስ ንቤተ ክርስቲያን ካብ መንጎ መንጎ እስራኤል አተንሲእዎ፤ ጳውሎስ ከአ ንመጻዕታ አምላኽ አብ ኩሉ ዓለም አብጺሕዎ። ክልቲኦም በብናቶም መገዲ ንሓንቲ ስድራ አምላኽ አብ ሓደ መአዲ ከም እትጽመድ ገሮም። ነፍስወከፎም ክልተ ዝተፈላለዩ መገዲ ተልእኮ ቤተ ክርስቲያን አብ ዓለም ይገልጹ።

ጴጥሮስ ናይ ቤተ ክርስቲያን ሰላም ቅሳነት ይውክል። ንሱ ካብ መጀመርያ ነቲ ትውፊት ቤተ ክርስቲያን አብ ካልኣት ዓቂቡን አመሓላሊፋን። እዚ ትውፊት ዘየቋርጽን ነቲ ኩሉ ዓምዲ እምነት ዘመሓላልፍን ዝዕቅብን እዩ። እዚ ምዕቃብ ትውፊት ንሓድነት ቤተ ክርስቲያን ዓቢ ተራ አበርኪቱ፤ አብ ኩሉ ዓለም ሓደ መልክዕን እምነትን ለቢሱ ክበጽሕ ሓጊዙ።

ሎሚ ጴጥሮስ ብርእስ ሊቃነ ጳጳሳት ተወኪሉ ይርከብ፤ ንሶም ምልክት ሓድነትን ቀጻልንትን እዮም። ብዙይ ርእስ ሊቃነ ጳጳሳት ከምቲ አብ ብዙሓት ካብ ቤተ ክርስቲያን ዝተፈንጨሉ ዝርአ ዘሎ ምምቓላት ከይተፈናጨለት አብ ምሉእ ዓለም ሓንቲ ኮይና ትነብር አላ። ብዙሓት ካልኣት ክርስቲያን ናይ ርእስ ሊቃነ ጳጳሳት ወይ ጴጥሮስ ተራ አብ ሓድነት ቤተክርስቲያን ክርእዩ ክኢሎም አለዉ። በዚ ኸአ ከመይ ገርካ ሓድነት ኩሎም ክርስቲያን ክፍጠር ከምዝክአል የናድዩ አለዉ። ጴጥሮስ እምብአር ምልክት ናይ ሓድነትን ቀጻልነት ትውፊትን እዩ።

ጳውሎስ ብአንጻሩ ንኸልእ ተራ ቤተክርስቲያን ይውክል፤ ነቢያውን ሓዋርያውን ተልእኮ። እዚ ክፍሊ ቤተ ክርስቲያን አብቲ ደባት ወይ መጨረሻታ ወሰናስን ኮይኑ ነቲ ደባት እናጠሓሰት ንተልእኮአ አብ ኩሉ ዘግፍሕ እዩ፤ ቤተ ክርስቲያን ብጀግራፊካዊ ደባት ተሓጺራ ከይተተርፍ አብ ኩሉ ተልእኮአ ከም እተብጽሕ ዝገብር እዩ። ጳውሎስ ወካሊ ናይ ኩሎም ንተልእኮ ክርስቲያን አብ ኩሉ ዘብጺሑ ንብርሃን ክርስቶስ ክልብሱ ዝሕግዙ ልኡኻት ዝውክል እዩ። እዚአ ቤተ ክርስቲያን እያ ኩሉ ጊዜ ክትሕደስን ክትሕደስን እትነብር። ተሓድሶ ቤተ ክርስቲያን ክአ ቦቲ አብ ከባቢኡ ንዘሎ ብምዕዛብን አካሉ ብምጃንን እዩ ዝመጽእ። ዓለምና ከም እንርእዩ ዘሎና እናቐየረት እያ ካብ እዋን ናብ እዋን ሓዲስ ለውጢ ንርኢ አሎና። ሓዲስ ተክኖሎጂ ጥራሕ ዘይኮነ ሓደስቲ ሓሳባት እውን ይርአዩን ይመጽኡን አለዉ። አብዚ እዋን እምብአር ሕመረት እምነትና ብሓዲስ አገባብን አገባብራን ክግለጽ እዋኑ እዩ። ሓደ ምሁር ትምህርተ መሎኮት ከም ዝበሎ “ዓለም እያ ናይ ቤተ ክርስቲያን አጀንዳ እተሰንዳ” ይብል። እዚ ክብሃል እንከሎ ቤተ ክርስቲያን ነቲ ናይ ዓለም መገዲ ክተጽድቕ አልእ ማለት አይኮነን፤ ብአንጻሩ እዩ። ናይ ቤተ ክርስቲያን ስብከተ ወንጌል ምስቲ ህዝቢ ዝምልሶ ወይ ህዝቢ ዝብሎ ክሰማማዕ አለዎ። አብ ገለ

እውን ነቲ ዝኣረገ ኣገባብራን መገድን ጥራሕ ምሓዝ ጉድኣቱ ይበዝሕ። ቤተ ክርስቲያን ግልጽቲ ክትከውን እንተ ኾይና፡ ትርጉም ብዘለዎ እናነገረት ክትቅጽል እንተ ኾይና ጥራሕ እያ ነዛ እትጎዱ ዘላ ዓለም ክትቅይራ እትኽእል። ብብእዋኑ ንርእሳ እናሓደሰት ነቲ ዘሎ ሓዲስ ፍልጠትን ኣገባብራን ክጥቀሙሉ ይግባእ። ከምቲ ጉባኤ ቫቲካን ካልኣይ ዝብሎ “ ቤተ ክርስቲያን ናይ እዋና ምልክታትት ኣንቢባ ክትክእል ኣለዎ” ይብል። እተመሓላልፎ መልእኽቲ፡ እትጥቀሙ ቋንቋ፡ ናይ ውሽጣ ኣሰራርዓ፡ መልእኽታ እተመሓላልፈሉ መገዲ፡ ምስ ዓለም ኣብ እትገብሮ ዘተ ኩሉ ምስ ግዚኡ ዝኸይድ ክኸውን እንከሎ ጥራሕ እዩ ተሓድሶን ተቐባልነት ስብከተ ወንጌል ዝመጽእ። ዓለም ንኹሉ ቤተ ክርስቲያን እትብሎ ኣይትቐበሎን ትኸውን ግን ክትርድኦን ብኣኡ ክትተባባዕን ኣለዎ።

ሓደስቲ ብድሆታት ናይ ዘመና

እዛ ምቅይያር ጥራሕ ዝመልኦ ዓለም ሓደስቲ ብድሆታት ቅኑዕ ወይ ጌጋ እንታይ ምዃኑ ተቐርብልና። እዛ ተለዋዋጢት ዓለም ሓደስቲ ግድላት፡ ሓደሲ መልክዕ ድኽነትን ዘይፍትሕን፡ ምዝመዛን ፍልልያትን፡ ነጻነት ዘይምህላውን ናይ ሰላም ስእነትን ኩሉ ግድላት እያ እተምጽእ ዘላ።

እምብኣር ሓዲስ ኣገባብ ስብከትን ምስክርነት ንሓቅነት ወንጌልን፡ ንፍቕርን፡ ንፍትሕን፡ ንሰላምን ክህሉ ኣለዎ። ኣብዚ ነቢያዊ ተራ ቤተ ክርስቲያን ኣብ መሰረት ትውፊትን ቀጻልነቱን ዝተመሰረተት ዓቢ ተራ ክትጻወት ይክኣል። ኣብዚ ኽልተ ነገራት ክነስተውዕለሉን ክነጽጎን ዝግብኣና ኣሎ። ኣብ ዝሓለፈ ነገራትን ታሪኽን ጥራሕ ኣተኩርካ ንዘሎ ሓዲስ ነገር ምንጻግ ወይ ንዝሓለፈ ባህልን ትውፊትን ጨሪሽካ ሓዲግካ ኣብ ሓደስቲ ነገራት መሰረት ዘይብሎም ምትኳር። ብዙሓት ካባና ጸገም ምስ ተጓነፎም ወይ ኣብቲ ዝሓለፈን ዝኣረገን ባህልን ጥራሕ የተኩሩ እዎ ጭውዝበሉ ኣኸረርቲ ይኹኑ ወይ ከኣ ነቲ ዝነበረ ኩሉ ሓዲጎም ኣብ ሓዲስ ይኣትዉ። እዚ ክልቲኡ ንቤተክርስቲያን ይኹን ንሕብረተሰብ ጥቅሚ የብሉን።

ኣብ ጉዕዞና ኣምላኽ ምሳና ኣሎ

ናይ ሎሚ ንባባትና ህላዌ ኣምላኽ ኣብ ኩሉ ተልእኮ ቤተ ክርስቲያን ይገልጹልና። ናይ ጴጥሮስ ንኢየሱስ ከም መስሕን ክርስቶስን መድኅንን ምእማን ኣብ ናይ እታ ዝምስርታ ቤተ ክርስቲያን መሰርት ከምዝኸውን ገርዖ። ብጴጥሮስ ገሩ ንቤተ ክርስቲያኑ ዋሕስ ብዝኾነ ዓንቃፊ ሓይሊ ከምዘይትሰዓር ኣረጋጊጽዎ። ንጴጥሮስ ከም ወኪሉ መጠን ምሉእ ውክልናን ስልጣንን ከምቲ ንሱ ካብ ሰማያዊ ኣብኡ ዝተዋህቦ “መፋትሕ መንግስቱ” ሂብዎ። ኣብ ዝሓለፈ ዘመናትን ወላ እውን ኣብ ዘመና እንተ ረኤና ብዙሓት ንቤተ ክርስቲያን ካብ ገጽ ምድሪ ከጥፍእዎ ካብ ውሽጣን ካብ ወጻእን ፈቲኖም እንተኾነ ሳላ እቲ ኢየሱስ ዝሃባ ተስፋን ጸጋን ኣይጠፍኣትን ብኣንጻሩ እኳ በዚሓን ኣብ ኩሉ በጺሓን ትርከብ። ክሳብ ኣብቲ ንሱ ዝሃባ መምርሒ ብእምነት ጸኒዓ ክሳብ ዝቐጸለት እዎ እዎ ነቶም ካብ ኣምላኽ ዝመጹን ዝውሃቡን መምርሒታት እቶም ወድሰብ ብልቡ ኩሉ ጊዜ ዝምነዮም ስለ ዝኾኑ ኣይክትጠፍእን እያ። ሓቅን ፍቕርን ብዝኾነ ሓይሊ ክጽቀጣ ኣይክኣልን እዩ።

ንዝክኣል ነገር ጥራሕ ምግባር

ኣብ ግ.ሓ. ከም እነንብቦ ጴጥሮስ ንመልእኽቲ ክርስቶስ ኣብ ቤተ መቐደስ ኣብ ባይቶ ኣብ ኩሉ ስለ ዝሰበኽ ኣብ ቤት ማእሰርቲ ተዳጉኑ። ከምኡ ጳውሎስ ኣብ ቤት ማእሰርቲ ካብ ሓደ ጊዜ ንላዕሊ ዝተኣሰረ “ቃል ኣምላኽ ክእሰር ኣይክኣልን” እዩ ዝብል መንፈስ ኣሕዲሩ ንኹሉ ጸበባ ተቐቢሉ። ጴጥሮስ ካብ ቤት ማእሰርቲ ምስወጻ ኣብቲ ንሱ ክገብሮ ዝኽእል ናይ እቲ ዘፍቅሮ መምህሩ መልእክቲ ክሰብኽ ኣብ ኩሉ ወፊሩ። ናይ ጴጥሮስ ተኣምራታዊ ካብ ቤት ማእሰርቲ ምውጻእ ኣምሳል ናይ እቲ ክርስቶስ ንቤተ ክርስቲያኑ ዝገብሮ ኣለዎ እዩ። ኣብ ጊዜ ፋሲካ ኣይሁድ ምፍጻሙ ፍሉይ ምልክት ኣልኦ ማለት ኣብቲ ኢየሱስ ዝተታሕዘሉን ዝተሳቐየሉን እዋን ብምዃኑ ፍሉይ ትእምርቲ ኣልኦ።

ብጽቡቕ ዝሓለፈ መውዕል/ሕይወት

ኣብ ቀዳመይቲ ንባብ ጳውሎስ እናአምስገን ሕይወቱ ከመይ ገሩ ኣብ ኣገልግሎት ጎይታ ከም ዘሕለፈ ይነግረና። “ሠናይ ገድሊ ተጋዲለ እየ፣ ጉያይ ወዲአ እየ፣ ነታ እምነት እውን ሓልየያ እየ” (2ጢ.መ 4፡6~8) ይብል። ኩላትና ኣብ መወዳእታ ሕይወትና ነዘን ቃላት ጳውሎስ ክንብለ እንተ ንኸእል ክንደይ መተዓወትና። ጳውሎስ ኣምላኽ ኣብቲ ጊዜ ጸበባን ስደትን መከራን ከመይ ገሩ ከምዝሓለዎ ክዛረብ እንከሎ፡ “እቲ ወንጌል ብምልኣት ብኣይ ምእንቲ ክስበኽ ኩሎም ኣሕዛብውን ምእንቲ ክሰምዕዎ ግና ጎይታ ምሳይ ኮይኑ ኣበርትዓኒ ካብ ኣፍ እነበሳውን ኣናገፈኒ” (ጉ. 17) ይብል። ኣምላኽ ኩሎ ጊዜ ከምዝሕልዎ ይፈልጥ ግዚኡ ምስኣኸለ ኸአ ከምዝ ዝጽውዖ ይፈልጥ እዩ።

ፍቕሪ ጳውሎስ ንኢየሱስ ክንርእዮ ክኣሎና ብኸልተ መገዲ ክንርእዮ ንኸእል፡ ሓደ ብሕይወቱ ክጸንሕ እሞ ንመንግስቲ ኣምላኽ ኣብ ኩሎ ከብጽሕ ክሰብኽ ህርፋንን ጽምእን ከም ዘልኦ ይርኣ፡ ብኸልእ መገዲ ኸአ ኣብ ሓጺር እዋን ክመውት እሞ ምስ ኢየሱስ ምስቲ ዘፍቅሮ ጎይትኡ ሓቢሩ ክነብር ዝደሊ ይመስል። ኣብ ሓደ እዋን ከምዝበሎ “ንኣይ ሕይወት ምስ ክርስቶስ እዩ ምግት ዓወት ወይ መኽሰብ እዩ” ይብል። ብኸልቲኡ መገዲ ንሱ ምስ ዘፍቅሮ ጎይትኡ እዩ ዘሎ።

ነዚ በዓል ክነብዕል ከሎና ኣብቲ ን2000 ዓመት ተዓቂቡ ዝመጸና ትውፊትን እምነትን ጸኒዕናን እናነበርና ግን ከአ ኣድላዩ ለውጥን ከምኡ ንዘሎ ኩነታት ካብ እምነት ብዘየርሕቕና መገዲ ምስ እምነትና ክነውሃድ እናጸዓርና ንንበር። ከምዚ ክንገብር እንከሎና መልእኽቲ ክርስቶስ ሕያው ኮይኑ ውጺኢት ብዘለዎ መገዲ ኣብቶም ጽምእን ጥመትን ንሓቂ ንፍቕሪ ንዘመናት ክቅይሮም ዘይከኣለ ክመሓላለፍ እዩ።

ሎሚ ምእንቲ መላእ ቤተ ክርስትያን ክንጽሊ ይግብኣና፡ ምእንቲ ርእሰ ሊቃነ ጳጳሳት ናይ ሓድነት ኣቦ ንኹሎም ክርስትያን ክኾኑ ክንጽሊ ይግብኣና፡ ምእንቲ ኣብ እምነቶም ጸኒዖም እንከለዉ ሓደስቲ መገድታት እናረኸቡ ንጸግግት ህዝበ እግዚኣብሔር ዝሕግዙ፡ ምእንቲ እቶም እምነቶም ክነብርዎ ጸገም ዝጓነፎም ንጸሊ፡ ምእንቲ ቀላምስናን ብፍሉይ ኣብ እምነት ኣቦታትና እሙናት ክንከውን እሞ ሓቀኛታት ሓዋርያዊ መንፈስ ሃልይና ንክርስቶስ ፍረ ብዘለዎ ኣብ መንጎ እቶም ምሳና ዝነብሩ ክንሰብኮ ንጸሊ።

ብኸልእ ኣዘራርባ እንታይ ዓይነት መርኃ ግብር እዩ ኣብ ከባቢና ዘሎ ሕብረተሰብ ንቤተክርስትያን ንቀላምስና ዘቕርበልና ዘሎ። በቲ ዘሎ ኩነታት ካብ ቤተ ክርስትያን ክንርሕቕ ዘይኮነ ብዝያዳ መጋበሪ ድኅነትና ክንገብር እሞ ኣብ ምምስካር ክርስቶስ ክሕግዘና ንጠቐመሉ።

ጴጥሮስን ጳውሎስን ከም ኩልና ጉድለት ድኽመት ነርዎም እዩ ክልቲኦም ካብ ክርስቶስ ዝረሓቑሉ እዋን ነርዎም እዩ እንተኾነ ኣብቲ ዝወደቕዎ ኣይተረፉን ኣብ ክርስቶስ ተመሊሶም ክልቲኦም ብደዎም ንኢየሱስ መስኪሮሞ። ደዎም ንቤተ ክርስትያን ኣጽኒዕዎ ኣብ ኩሎ ከምእትበጽሕ ገርዋ። ሎሚ ከም ጴጥሮስን ጳውሎስን ሰብኸቲ ወንጌል ጥራሕ ዘይኮነ ክሳብ ሞት እውን ንእምነትና ክንውፈ ከምዘሎና ክንሓስብ ይግባእ። ደም ሰማዕታት እዩ ማይ ሕይወት ኮይኑ ንቤተ ክርስትያን ዘዕብያን ዘደልድላን እሞ ከም ጴጥሮስን ጳውሎስን እምነትና ሕያው ንግበሮ።

ኣዕማድ ቤተ ክርስትያን ጴጥሮስን ጳውሎስን ኣሰርኩም ክንክተል ነቲ እተፍቅርዎ ጎይታኹም ጽንዓት ክህበና ክንምስክሮ ከብርሃልና ለምኑልና ንበሎም።

ብሩኽ ዓውደ ዓመት ንኹልና።

ኣባ ንጉሠ ፍሥሓ።